

ఇది ఒక పరీక్ష!

పీతాంబరాచార్యులు ఎమ్. ఏ. ఎగ్జామినరుగా అనంతపురం వెళ్ళాడు. వెళుతుంటే కాస్తంత డాబు, కొంచెం టెక్కు అనిపించక పోలేదు మనసుకి. సుమారు పదిహేనేళ్ళ క్రితం కోటి వేల్పులకి మొక్కుకుంటూ తాను రాసిన పరీక్ష కిప్పుడు తానే పరీక్షకుడు కావడం - ఓహో! తాను కల కన్నాడా అప్పుడు?

ఇప్పుడు అందరూ తనవై పే చూస్తున్నట్లనిపిస్తున్నది. 'ఈనేరా మన ఎగ్జామినర్' అని ఎట్లానో తెలుసుకున్నారు. దండాలు పెట్టేస్తున్నారు. చిరునవ్వుతో వాటిని స్వీకరించేస్తున్నాడు!

జీవితం ఎప్పుడూ ఊహల్లోనే బాగా వుంటుంది అనుభవంలోకి వచ్చేసరికి ఆ ఊహ మాదుర్యం కాస్తా కరిగిపోతుంది. కరిగిపోవడమే కాదు-కాస్త కారం, కొంచెం ఉప్పు, కొద్దిగా చేదు కూడా తగులుతాయి.

ఏమీ డాబు లేదు, ఏమీ గొప్పలేదు. చర్చించాల్సిన వాళ్ళతో ఏదో చర్చించాననిపించాడు. ఇక్కడిక్కడ సంతకాలు పెట్టమంటే పెట్టేశాడు. డబ్బు జేబులో పడేసుకున్నాడు. ఇక వాట్ నెక్కు?

పీతాంబరాచార్యులకి జ్ఞాని నవుదామని చిన్నప్పుడు మహా తపనగా వుండేది. కాని, ఏం లాభం? బి.ఏ. చదువుకుండే రోజుల్లో కలెక్టర్ గారమ్మాయి రోజూ రెండుసార్లు కనిపిస్తే చాలు 'శ్రీకైవల్య పదంబు చేరితిని నేనిప్పుడే' అనుకొనేవాడు. ఆ అమ్మాయి తన క్లాసైతే ఎంతో బాగుండేది కదా క్రూరవిధి అని బాధపడేవాడు. ఆ అమ్మాయిది తనకంటే ఒక్క క్లాసు తక్కువ. అయితేనేం, రోజూ కనీసం రెండు సార్లయినా ఎక్కడోక్కడ దర్శించుకునేవాడు. ఏవేవో కలలు

కనేవాడు. మనోరమ మువ్వైఅయిదు డిగ్రీల నిమ్మకోణంలో తన వాలు గనులను (తెలుగంటే మహా పడిచచ్చేవాడు) అదో విలాసంగా పక్కకి మళ్ళించి పూలమాల వేస్తుంటే 'కాస్తంత తలన్నా వంచడేమమ్మా ఈ కొంటె కుర్రాడూ' అని అందంగా విసుక్కుంటున్నట్లు మనస్సులో బొమ్మలు గీసుకుంటూ ఉలికిపడుతుండేవాడు.

తర్వాత రోగం చప్పగా కుదిర్చారు తనని కన్నవాళ్ళూ, తన పెళ్ళాన్ని కన్నవాళ్ళూ కలిసి. పెళ్ళి చేసుకుంటేనే నీ మొహానికి ఎమ్.ఎ. గీత అన్నారు కన్నవాళ్ళు. విధిలేక తలవంచాడు. శకుంతల అనే అమ్మాయిని పెళ్ళి చేసుకుని, ఆ తర్వాత దానికి కొన్నాళ్ళు వాయిదా వేసి చదువు వెలగబెట్టాడు.

జ్ఞాని కాలేకపోయినా ఈ లోకంలో తనచుట్టూ ఏం జరుగు తున్నదీ తెలుసుకోవాలన్న ఆత్రుత మాత్రం తగ్గలేదు ఆచారికి.

సాయంకాలం ఆరు గంటలకు పుట్టపర్తి పోయే బస్సు పున్నదట. ఎంకైర్వరీ చేశాడు. ఎవరైనా తన వెంటవస్తే బావుండును అనే వుద్దేశాన్ని సున్నితంగా వ్యక్తపరుస్తూ... కాని, కొందరు వింతగా చూశారు. కొందరు తమ అనంగీకారాన్ని వ్యంగ్యమైన నవ్వులతో తెలియచేశారు. అంతేకాదు, కొందరు 'ఇదేమిటి ఇంత వెనకపడిపోయిన భావాలు ఈ పీతాంబరాచారివి' అన్నట్లు చూశారు. దాంతో అతడికి వెళ్ళి చూసిరావాలన్న కోర్కె మరింత బలపడింది. ఎందుకీ వైరుధ్యం? నిజానికి రెండు వైపులెందుకు? సత్యానిది ఎప్పుడూ ఒక్కటే రూపు కదా!

పుట్టపర్తిలో అంతా ప్రదర్శన అన్నట్లు తమ ముఖాల్లో భావ ప్రకటనం చేస్తారెందుకు కొందరు? కొందరేమో పూర్తిగా తమనితాము

అర్పించుకుంటా రెందుకు? మనిషి జీవితంలో ఆధ్యాత్మికానుభవాలున్నాయో లేవో - అవి కేవలం భ్రమలేనేమో! లేక ఏదో చైతన్యం, ఏదో జ్ఞానం, ఏదో పులకరింత, ఏదో విద్యుదావేశం ఒంట్లో పాకడం, మనస్సు ప్రశాంతి నందడం, ఇలాటి అనుభవాలున్నాయో లేవో! అమాయకులు, ఆర్తులు కేవలం ఎండమావిలో దప్పి తీర్చుకోవడానికి పరుగులెత్తడమేనేమో! ఏది ఏమైనా, అక్కడ చెడ్డపనులేవీ జరగడం లేదుగదా! సమాజ విరుద్ధ కార్యకలాపాలు జరగడం లేదు గదా! 'అందరూ హాయిగా వుండండి. ఇలా ప్రవర్తిస్తే హాయిగా వుండగలుగుతారు. ఎవరినీ ద్వేషించవద్దు. అందరినీ ప్రేమించాలి' అనే కదా బాబాలు, మఠాలు, యోగులు, యోగినులు చెపుతున్నది. కాబట్టి, వెళ్ళి చూస్తే తప్పులేదు. అదో జగత్తులోని భయంకర కార్యకలాపాలక్కడ వుండవు. ఈ దుర్మార్గాలను నిరసించడానికి కాని, తమచేతనైనంత ఎదుర్కోడానికి కాని, బట్టబయలు చేయడానికి పూనుకోవడంగాని చేయక, ఆధ్యాత్మికతని ప్రచారం చేసేవాళ్ళను డాంబికులని, మోసగాళ్ళని కొందరు దుష్ప్రచారం చేస్తారెందుకో?

అక్కడ జీవితం ఎలా వుంటుంది? అక్కడ చేరిన వాళ్ళందరూ ఎలా వుంటారు? నిత్యకృత్యాలేవిటి? - ఇవి చూడాలని కుతూహలమైతే కలిగింది ఆచారికి.

ఆరుగంటలకి తాను చేరగలడో లేడో! అని గుంజాటనపడ్డాడు. యూనివర్సిటీ కేంపస్ నుంచి ఊరికి దూరమే. ఎలానో చచ్చిచెడి ఐదూయాభై కి బస్స్టాండ్ చేరుకున్నాడు. విచారణ దగ్గర విచారంగా అడిగితే వాళ్ళు సంతోషంగా బస్సు చెడిపోయింది, ఇంకో గంట లేటుగా బయలుదేరుతుందేమోనని చెప్పారు. అప్పుడే ఏదో ఆధ్యాత్మికానుభూతి ప్రారంభమైంది అనిపించింది పీతాంబరాచారికి. మేధమేటిక్సులో డాక్టరేట్ అయితే సంపాదించాడు కాని, ఈ పరిణామానికి సమన్వయం

తుదరలేదు. సరిగ్గా ఆరు గంటలకి బయలుదేరితే తాను అందుకోలేడని చెడిపోయిందా! పొద్దున్న నాలుగు మెతుకులు తినీతిననట్లు వున్నందు వల్ల తను కడుపునిండా భోంచేయడానికి చెడిపోయిందా బస్సు? తాను ఊళ్ళోకి వెళ్ళి భోంచేసి వస్తే ఈలోపున అరగంటలోనే బాగు పడి పోయి వెళ్ళిపోతుందా? ఎవరిదై నా అదృశ్య హస్తం తన చేయి పట్టు కొని లాక్కొని వెళుతున్నదా? చెడిపోయిన బస్సు గంటదాకా బాగు పడదంటున్నారు, ఒకవేళ అరగంటలోనే బాగై వెళ్ళిపోతుందేమో! అప్పుడెలాగా, అని ఎంక్వైరీలో అడిగితే ఇంత అమాయకుడు ఇన్నాళ్ళకి మనకి దొరికాడని వాళ్ళు కడుపుబ్బ నవ్వారు. చిన్నపుచ్చు తున్నాడు పీతాంబరాచారి. 'భోంచేసి రావచ్చా?' అని అడిగాడు. 'మహా దర్జాగా భోంచేసి రండి' అన్నారు వాళ్ళు.

ఆకాశంలో రంగు రంగుల మబ్బులు. వాతావరణంలో సాయం కాలపు సంగీతం. పళ్ళు, పువ్వులు, పత్రికలు అమ్మేవాళ్ళ కేకలు, అరుపులు, దుమ్ము - దూరంగా రైలు కూత హడావుడి. ప్రతిరోజూ ఇదే దృశ్యం, ఇదే దోరణి. చెట్లమీద పక్షులు కోలాహలంగా రోజూ చేరేచోటే అయినా వెతుక్కుంటున్నాయి.

వాళ్ళనీ, వీళ్ళనీ అడిగి దగ్గర హోటల్ కి చేరుకున్నాడు. రెండు చపాతీలు తిన్నాడు. పాలు దొరుకుతాయంటే పాలు తాగాడు. బయటికి వచ్చి రెండు అరటిపళ్ళు తిన్నాడు. మీరాకిళ్ళి వేసి సిగరెట్ ముట్టించాడు. 'మగ పుట్టుకయే కదా మధురం, ఆహా ధన్యం, ఓహో అందం' అని పాడాలనిపించింది. ఉన్న ఊళ్ళో చొరవగా సిగరెట్లు తాగడు పీతాంబరాచారి. భయం కాదుకాని అదో సంతోషం. మేష్టారు సిగరెట్లు కూడా కల్చరు, ఇక తక్కినవా?!! తప్పు తప్పు అని కుర్రాళ్ళు అనుకోవాలని బోలెడు సరదా శ్రీమాన్ ఆచార్య వారికి. పెళ్ళానికి కూడా సిగరెట్ పడదని కొంచెం భయమే. నిజం చెప్పొద్దూ!

ఆమె పుట్టింటికెళ్ళినప్పుడు ఇంట్లో అతి రహస్యంగా త్వర త్వరగా దమ్ములు పీల్చడం సంగతి ఆలా వుంచి.

ఏడూ ఇరవైకి బయలుదేరింది బస్సు. ఎన్నింటికి చేరుతుంది అక్కడికి? అని ఎవరినో అడిగితే పదిన్నరకి వైమాటే అన్నారు. కాస్త మనస్సు బరువెక్కింది. గడచిన రాత్రి నిద్రలేదు. అది కొత్త చోటు. గది దొరుకుతుందో లేదో, ఎప్పుడూ ఒకటే రష్షట కదా! ఎందుకి ప్రయాణం పెట్టుకున్నానా అనిపించింది.

రొప్పతూ రోజుతూ, ఒగరుస్తూ, ఆయాస పడిపోతూ, కొప్పు విడిపోయి బుజాలమీదికి జారిపోతుండగా, కొంగు జారిపోతుండగా ఒక చిన్న వయస్సు ఆడకూతురు “అన్నా అన్నా ఆపండి ఆపండి, ఒక్క చెనం. ఒక్క మినిట్టు” అంటూ వచ్చిపడింది, పుట్టపర్తి బస్సే గదా అన్నా అంటూ. బస్సు ఆగింది. మరి ఆమె ఎక్కలేదు.

ప్రయాణీకులు ఎక్కే ద్వారంలో ఆమె తెచ్చిన పెట్టె పట్టేట్లు లేదు. వెకి ఎక్కించే లై సెన్స్ కూలీలెవ్వరూ అక్కడ లేరు. ఆ పెట్టె తానే ఎత్తబోయింది. చేతకాలేదు. ఇంతలో రిక్షా అతను పేచీ పెట్టు కున్నాడు. తన దగ్గర చిల్లర లేదు. రెండు రూపాయలు ఇచ్చేయ్ అంటున్నాడు.

“ఏం, ఆడకూతురిని చూస్తే అలుసా! అర్థరూపాయికి ఒప్పుకొని రెండు రూపాయ లిమ్మంటావా? ఇది నీకు న్యాయమా? చూడండి బాబూ, మీరై నా చెప్పండి!” అని వాళ్ళ మొహంలోకి, వీళ్ళ మొహం లోకి చూసింది. కుదురైన మొహం. చక్రాలంటి కళ్ళు. అందమైన వయసు. కాకపోతే అద్దంమీద దుమ్ము కొట్టుకున్నట్లున్నది. డ్రైవర్ మూడుసార్లు స్టార్ట్ చేశాడు. కండక్టర్ రెండుసార్లు విజిలిచ్చాడు.

“రేపొద్దున రావమ్మా! అసలే మేం చస్తుంటే లేచిపోయి, నీదో బాగోతమా?” అని కండక్టర్ విసుక్కుంటున్నాడు.

“నా తండీ నా తండీ నాయన్నాయన వొంటరి ఆడకూతురిని నాయంగాదు, పిరిడినుంచి వస్తన్నా. ఈ రాత్రి ఏడుండను?! ఈ బస్సు ట్టాండు కాడ. అక్కడి కెల్లిపోతే మరి నీక్కులేదు” అని బతిమాలు తోంది.

కండక్టర్ మెత్తబడ్డాడు. “నాకాడ కూడా అర్థరూపాయి లేదే - ఆ రిచ్చామడిసిని ముందు పంపించు. ఆ పెట్టె సంగతి నే జూసు కుంటాను” అన్నాడు. ఒకళ్ళవేపు ఒకరుచూసి విసుక్కునేవాళ్ళే కాని చిల్లర ఇచ్చి ఆ చిక్కు విప్పుదామని ఎవరు అనుకోరు.

పీతాంబరాచార్యులు అర్థ రూపాయి బిళ్ళ ఇచ్చి రిక్షా అతనికి ఇవ్వమన్నాడు. రిక్షా అతను కోపంతో అర్థరూపాయి తీసుకొని, పెట్టె లోపలికి ఎత్తడంలో ఒక్క చెయ్యికూడా అందించకుండా వెళ్ళిపోయి నాడు. లోపలవచ్చి కూచుందా అమ్మాయి.

“ఏం తల్లీ, బోషాణం ఎంటబెట్టుకొచ్చావు?! ఇంతకన్నా చిన్న పెట్టె దొరకలేదా? సంసారమంతా ఎంటబెట్టుకొచ్చినట్లున్నది” అని చెమట తుడుచుకున్నాడు కండక్టరు. ఆ అమ్మాయి కిసుక్కున నవ్వింది.

దీపం తీస్తే కాంతి పోతుంది కాని, ఈ నవ్వు అలాటిది కాదు. తర్వాత కూడా చాలా సేపు కనపడుతుంది అనిపించింది పీతాంబరా చారికి. మనసులో ఏవిటో ఆనందరేఖ మెరిసింది. “ఇంకా నయం, నా మొగుణ్ణి కూడా అందులో పెట్టుకొచ్చానన్నావు కాదు” అంటూ చిన్నగా చిలిపిగా నవ్వింది. కండక్టర్ భళ్ళున నవ్వాడు.

“అమ్మగారిని ఏడనో చూసినట్లుందే” అన్నాడు.

“రెండేళ్ళకి, మూడేళ్ళకి ఓసారి ఇట్లా ఒస్తానే వుంటా - పుట్ట పర్తి. ఈసారే నాలుగేళ్ళయి పోయింది. కిందటి నెల్లో బయలుదేరాను. ముందు షిరిడీ పోయినాను” అని సోది మొదలెట్టింది. కండక్టర్ టిరెట్టు చూడటానికి లోపలికి వెళ్ళడంతో మాటలాపేసింది.

“చూశారా బాబుగారూ, ఒంటరిదాన్ని ఆడకూతుర్ని చూస్తే ఎవరికై నా అలుసే - భయంలేదు. ఎంత పేచీ పెట్టాడు, ముదనష్ట పోడు” అని పీతాంబరంవైపు తిరిగింది ముందు సీటులోంచి వెనక్కు.

అప్పుడు స్పష్టంగా చూశాడు కళ్ళలో కాంతి, అందమైన పలు వరుస.

“ఎక్కడినుంచి వస్తున్నారు?” అని అడిగాడు ఆచారి.

ఇదివరలోనే బాగా పరిచయమై పోయి బి.ఎ.లో తన క్లాస్ మేట్ ఏమోనన్నంత అభిమానంగా, పూర్తిగా ఇటువైపు తిరిగిపోయింది ఆ అమ్మాయి. ఆ సీట్లో ఇంకెవ్వరూ లేరు. అదీ స్వారాజ్యం.

“షిరిడీ నుంచి వస్తున్నాను బాబుగారూ! మీరెప్పుడై నా షిరిడీ వెళ్ళారా? ఎల్లకపోతే ఎల్లి చూసిరాండి. మీకు తప్పక మనసులో అనుకున్నది జరిగితిరుద్ది.”

పీతాంబరాచారి కొంచెం ముందుకి జరిగాడు పరిచయంతో. “అయితే మీరనుకున్నది జరిగిందా?”

ఎందుకడిగానా అనుకున్నాడు. మనక కాంతిలో ఆ పిల్ల పెదవులు ముడుచుకున్నాయి. ఏవిటో నిస్సహాయత కళ్ళలో కదలాడింది. “బాబుగారూ! మీ డబ్బులు ధర్మారంలో ఇచ్చేస్తాను. అక్కడే వో రెండు ఆరటిపళ్ళు కొనుక్కుంటానులెండి. ఇక ఈ పూటకి మనకి అన్నంలేదు. ఆడ గేటు కూడా మూసేస్తారు. ఆ మేనేజర్ నాకు తెలుసులెండి. ఓపాలి ఏమైందనుకున్నారు? పెద్ద జగడమైపోయింది నన్ను ఆడాళ్ళ

చావిడికి పంపించాలని ఎంతో గింజుకున్నాడు. నేనేమో పోనంటాను. పెద్ద గోల. మీకు తెలీదు బాబు, ఆ చావడిలో బతకనియ్యరు.”

పీతాంబరాచారికి భయమేసింది. కుతూహలమూ కలిగింది. ఇదేమిటి? ఇక్కడకూడా పోట్లాటలూ కొట్లాటలూనా!

“మీ పేరేవిటండీ?” అని అడిగాడు పీతాంబరాచారి.

“నా పేరు పర్వతవర్ధని అయ్యా! నాకు పలకటం కూడా సరిగా రాదు. నేనేమీ చదువుకోలేదండీ. స్కూలు ఫైనల్ దాకానైనా చదువు చెప్పించమని నేనెంతో పోరానండి అయ్యగారూ- మా అయ్యా అమ్మా వెర్రిబాగులోళ్ళండీ. పూజలు దేవుళ్ళూ ఇయ్యేనండి వాళ్ళకు. చదువు చంద్యా అక్కర్లేదండీ! నాకు పదిహేనేళ్ళన్నా నిండకుండా పెళ్ళి చేశారండీ. ఆళ్ళకి లక్షలున్నాయనీ, అరవై యకరాల మాగిలుందనీ, లారీ వ్యాపారమనీ, చిన్నప్పుడే ఇచ్చిచేశారండీ!”

“ఇకనేం మరి?” అన్నాడు పీతాంబరాచారి ఊరుకోలేక.

“మీరు కూడా అట్టా అంటారేటండయ్యా? బతుక్కి సుకం, మంచి చెడ్డా లేకపోయినకాడికి అయన్నీ ఎందుకండీ?” అని గిరుక్కున అటువేపు తిరిగింది.

పీతాంబరాచారికి ఆ పిల్ల మెడ, మెడవైని అందమైన జుట్టు, కాస్త ముందుకి వంగినప్పుడు వీపూ కనపడుతున్నాయి. మనసులో ఏవిటేవిటో ఊహలు కదులుతున్నాయి. మొగుడి మీద బాగా ద్వేషం లాగుంది ఈ అమ్మాయికి. అతడి ఊసెత్తితేనే ఇలా అయిపోతోంది. ఇదివరలో చాలాసార్లు వచ్చాను పుట్టపర్తి అంటున్నది, ఈ రాత్రికి ఈవిడున్నచోటే తానుండిపోతే? చీచి ఛాఛా తూతూ దూదూ అంటున్నారెవరో మనసులో. అసంకల్పిత చర్య పరంపర.

ఇంతలో మళ్ళీ వెనక్కు తిరిగింది ఆ అమ్మాయి. తన పేరు కూడా తనకు పలకడం రాదంటున్న ముద్దరాలు.

“మీకేం ఉద్యోగమండీ?”

“ప్రొఫెసరంటారులే. ఎమ్.ఏ. చదివే పిల్లలకి పాఠాలు చెప్పతాను.”

మొహమంతా కళ్ళే అయిపోయినవి వర్ధనికి.

“బాబుగారూ. మీరు నాకు సాయం చేస్తానంటే మా బాబుని తీసుకొని మీయెంట వస్తానండీ! ఆడ ఆస్టలున్న మంచి స్కూల్లో జేర్పించాలి. మీకు పెద్దపెద్దోళ్ళందరో తెలిసంటారు. దిక్కులేనిదానికా మాత్రం సాయం చెయ్యండి బాబయ్యా! నా దగ్గరింకా ముప్పైరెండు కాసులున్నాయి నా బాబు పెద్ద సదువులు సదవాలి. బుద్ధిమంతుడు కావాలి.”

పీతాంబరాచారికి హాయి హాయి అనిపించబోయి, జావ జావ గారిపోతున్నట్లనిపించింది.

“ఈ రాత్రి మనమెక్కడుండాల్సి?” అని అడిగాడు.

“ఓహ్, జాగా దొరుకుద్దీలెండి. మీరేం దిగులు పడకండి. నేను గట్టిగా నోరు చేసుకుంటాను. అంతగా సత్రంలో దొరక్కపోతే గది ఇమ్మని అడుగుదాం.”

నిజంగా! అంత అదృష్టమా!

“బాబూ, నేనోటి చెప్పతాను. మీరేమీ అనుకోకండి. మీరూ, మేమూ ఒక కులం వోళ్ళంగాము. కాకపోతేనేం, నేను సుబ్బరంగా చేస్తాను వంట. నాలుగింటికల్లా లేచి రోజూ తలారా స్నానం చేస్తాను. నలభై ప్రదక్షిణాలు చేస్తాను. నా దగ్గర పప్పు, ఉప్పు, బియ్యం అన్నీ ఉన్నాయి. రెండు మామిడికాయలు కూడా వున్నాయి. పొద్దున్నే వంటచేస్తాను. మీరు భోంచేద్దురుగాని.”

పీతాంబరాచారి మనోమోహకంగా ఆలోచనల్లో పడిపోతున్నాడు. తేలియాడుతున్నాడు. ఓహో నా బాగ్గేమే బాగ్గేమూ.... పొడుగ్గా పొడవైన అందంగా ఆ ఒళ్ళూ, పొందికైన ఆ పెదవులు.... ఇక ఆలోచించలేకపోతున్నాడు.

"ఇంతకూ మీ వారి పేరు చెప్పావు కాదు." అన్నాడు చనువు తీసుకొని.

"పేరుకేం బాగ్గేం లెండి. పేరైతే దయానందం అని పెట్టారు. బాగానే వుంది. బుద్ధో? బుద్ధి తక్కువో? ఎప్పుడూ సీట్ల పేక. డింకే డింకు. ఒకటే డింకు. లారీ ఆమ్మేశాడా! తన వంతు మాగిలిపోయిందా? మెడికల్ సాప్ పెట్టి దాన్ని పాడుసేసుకున్నాడా! ఇప్పుడు తాడేపల్లి గూడెంలో సినిమాహాలు కడతాడట. నా కాసులిమ్మంటాడు. నాకు పుట్టింటివాళ్ళు ఐదెకరాలు పసుపూ కుంకుం ఇచ్చారులెండి. అదీ ఇయ్యాలట. చూడండి అయ్యగారూ! నాకో బిడ్డా, ఓ కొడుకూ ఉన్నారకదా! ఆళ్లేమై పోవాలండి? బాబ్బాబు మీరు పెద్దోళ్ళు. మా బాబుని మంచి ఆట్టణ్లో పెట్టి బాగా చదివేలా చూడండి. నా కూతుర్ని ఏలూర్లో కిస్టియన్ స్కూల్లో పెట్టా. బాబుని బెజవాడలో మిషన్ స్కూల్లో చేర్పించా. కాసులిచ్చిందాకా తనతో కాపురం చెయ్యద్దట. ఒపాలి ఇట్టాగే ఎల్లగొట్టిండు. అప్పుడు పుట్టపర్తి వచ్చేసినా! మళ్ళీ రెన్నెళ్ళకు వచ్చి బతిమాలి తీసుకొనిపోయిండు. ఇప్పుడు కూడా వచ్చివున్నాడేమో ఆడ."

పీతాంబరాచారికి దడ పుట్టింది.

ధర్మవరం వచ్చింది. చెంగున బస్సుదిగిపోయింది పర్వతవర్ధని.

పీతాంబరాచారికి దుఃఖం వచ్చింది. అన్నా ఏమన్యాయం, ఇందాకటినుంచీ తన మనసులో పాములు, నక్కలు, పెద్దపులులు, ఎలుగుబంట్లు, జెర్రులు ఇంకా అసహ్యమైన క్రూరమృగాలు - ఏమిటి దంతా? కొంచెం చనువుగా మాట్లాడిందనీ, తన కష్టసుఖాలు చెప్పుకుందనీ, గోడు వెళ్ళబోసుకుందనీనా?

నవ్వుమొహంతో తిరిగివచ్చి ఒక యాపిల్ ముక్క, రెండు అరటిపళ్ళూ, సగంచెక్క బత్తాయి తొనలూ, అర్ధరూపాయీ బలవంతాన చేతిలో పెట్టేసింది వద్దంటే జబర్దస్తీగా చేయి పుచ్చుకొని లాగి చేతిలో పెట్టేట్లున్నది.

అవి తినబుద్ధి పుట్టలేదు. పీతాంబరాచారికి.

తినమని బలవంతం పెడుతోంది. బస్సు కదిలింది. అప్పటికే తొమ్మిది దాటింది. మౌనంగా ఉండిపోయిందా అమ్మాయి.

పీతాంబరాచారికి మనస్సంతా శూన్యమై పోయింది. చాలా అసహ్యమేస్తున్నది తనవైన తనకే. చప్పున ఒక విషయం జ్ఞప్తికి వచ్చింది. తాను ఎంతో ప్రేమించే ఎంతో గౌరవించే ఒక స్నేహితుడు చెప్పిన విషయం. కటక్ లో తాను రిసెర్చ్ చేస్తున్న రోజుల్లో తెలుగు మిత్రుడే విశ్వనాథంపంతులు చెప్పిన విషయం. మనసుని అదుపులో ఉంచడానికి చేయవలసిన ప్రయత్నాల గురించిన ప్రస్తావన. విశ్వనాథం అన్నాడు - 'నీవు ఎప్పుడైనా గుడికి వెళ్ళినప్పుడు అక్కడ అమ్మవారి ముందు నిలుచుంటావు చూడూ. అప్పుడెలాగ ఉంటుంది నీ మనస్సు? నేనోసారి మధురలో మీనాక్షి తల్లి ముందు నిలుచున్నాను. ఈ త్రిలోక్తి శుకీ పంజర ఆమె. ఆ తల్లి వెదపులపై దయ, విశ్వసనమోహనమైన హాసం. ఆ వయ్యారపు భంగిమలో భుజంమీద విలాస శుకం. ఎందుకు చెపుతున్నానో తెలుసా? నీ కంటికి చాలా అందమైన యవ్వనవతి, లేదా స్త్రీ కనిపించిందనుకో, ఆ చోటే దేవాలయమని మనసులోనే ఆత్మ ప్రదక్షిణ నమస్కారం చేసేయ్. నీ మనసులో చెడు తలపులు రానేరావు.'

పుట్టపర్తి వచ్చేసింది అందరూ దిగారు బస్సు.

'అన్నా! కాస్త ఈ పెట్టె సాయం పట్టవా?'

ఉలిక్కిపడ్డాడు పీతాంబరాచారి. నవ్వా వచ్చింది. మనసులో అనందరేఖా మెరిసింది.

(ఆంధ్ర సచిత్ర వారపత్రిక - 1981)